

श्री साईसच्चरित

॥ अथ श्रीसाईसच्चरित ॥ अध्याय २९ वा ॥



॥ श्रीगणेशाय नमः ॥ श्रीसरस्वत्यै नमः ॥ श्रीगुरुभ्यो नमः ॥ श्रीकुलदेवतायै नमः ॥ श्रीसीतारामचंद्राभ्यां नमः ॥ श्रीसद्गुरुसाईनाथाय नमः ॥ गताध्यार्थी जाहलें कथन। त्याहूनि या अध्यार्थीं श्रवण। करवितों श्रीचेंअतकर्य विदान। कथानुसंधान एकयि ॥१॥ ऐकून बाबांची अगाध लीला। इसवी सन एकूणीसरें सोळा। ते वर्षी एक भजनी मेळा। शिर्डीस आला दर्शनार्थ ॥२॥ मंडळी ही सर्व प्रवासी। कीर्ति परिसिली मद्रदेशीं। जात असतां काशीयात्रेसी। वाटेंत शिर्डीसी उतरली ॥३॥ साईबाबा महासंत। धीर उदार आणि दान्त। यात्रेकरुंसी कृपावंत। पैसे अत्यंत वांटिती ॥४॥ दिडक्या चवल्या हाताचा कीस। अघेल्या-पावल्यांचा पाऊस। रुपये दहा कोणास वीस। कोणास पन्नास ते देत ॥५॥ हें काय सणासुदा दिसीं। कार्यविशेषीं कां पर्वकाळासी। प्रतिदिवर्णीं उक्त प्रमाणेंसीं। संतोषेंसीं अर्पीत ॥६॥ पहूड येती भवय्ये नाचती। गवय्ये गाती भाट वानिती। तमासगीर मुजरे देती। भजनीं रंगती हरिभक्त ॥७॥ ऐसे महाराज उदारवृत्ती। दानधर्मी सढळ स्थिती। ऐकूनि कर्णोपकर्णी ही किर्ती। इच्छा धरिती दर्शनावी ॥८॥ कर्धीं आलिया बाबांचे विर्तीं। पांथस्थांतेही पैसे वांटिती। दीनादुबब्यांचा परामर्ष घेती। कृपामूर्ती साईनाथ ॥९॥ पुरुष एक बाया तीन। मेळा अवघा चौघांमिळून। मेहुणी स्वस्त्री दुहिता आपण। संतदर्शनकामुक ॥१०॥ घेऊनि साईंचे दर्शन। मंडळी पावली समाधान। करीत साईपाशीं अनुदिन। प्रेमळ भजन नेमानें ॥११॥ सांप्रदाय रामदासी। भजन करीत उल्हासी। बाबाही रुपया आठ आणे तयांसी। आलिया मनासी अर्पीत ॥१२॥ कर्धीं तयास बर्फी देत। कर्धीं परतवीत रिक्तहस्त। बाबांचे हें ऐसें सदोदित। परि न निश्चित कांहीही ॥१३॥ पैसे वांटीत हें तों सत्य। नव्हतें यांत कांहीही असत्य। परि ते नव्हते सर्वास देत। ठावें न मनोगत कवणातें ॥१४॥ फकीर फुकटे भिक्षेकरी। सदैव येत बाबांचे द्वारीं। बाबा जरी दयाळू भारी। धर्म न करीत सर्वातें ॥१५॥ जयाची लाभकाळाची घडी। तयासीच ही सुखपरवडी। संतहस्तस्पर्शाची कवडी। लाभेल जोडी भाग्याची ॥१६॥ ये अर्थांची एक गोष्ट। ऐकतां श्रोते होतील संतुष्ट। करूनि तयांपुढें ती प्रविष्ट। धरूं मग वाट पुढील ॥१७॥ होऊनि प्रातःकाळची न्याहारी। बैसतां बाबा स्तंभाशेजारीं। धुनीसंनिध मशिदीमाझारीं। येतसे पोरी अमनी तें ॥१८॥ पोरी तीन वर्षांची नागडी। हातीं जिनतानी डबी उघडी। आई-जमलीसह तांतडी। येतसे ती घडी साधूनि ॥१९॥ अमनी बैसे मांडीवरी। डबी देई बाबांचे करीं। “बाबा रुपया रुपया” करी। हात धरी बाबांचा ॥२०॥ बाबांस मुलांचे वेड भारी। पोरही होतीं गोंडस साजिरी। मुके घेत कुरवाळीत करी। पोरीस धरीत पोटाशीं ॥२१॥ बाबांनीं धरावे पोटाशीं। अमनीचे चित्त रुपयापाशीं। “बाबा देना देना मजरीं”। म्हणे खिशाशीं लक्ष सारें ॥२२॥ अमनीचा तों पोरस्वभाव। थोरामोठ्यांही तीच हांव। स्वार्थासाठींच धांवाधांव। परमार्थी भाव एकाद्या ॥२३॥ पोरीने बसावे मांडीवरी। आईने दूर कठड्याबाहेरी। हालूं नको देत तोंवरी। खुणावी पोरीस दुरुनि ॥२४॥ “तुझ्या बापाचे मी काय लागें। उठली ती सुटली माझ्या मागें। फुकटखाऊ मेले निलागे”। म्हणावे रागे बाबांनीं ॥२५॥ परि हा राग बाह्यात्कारीं। अंतरीं प्रेमाच्या उसळती लहरी। हस्त घालूनि खिशामीतरीं। रुपया बाहेरी काढावा ॥२६॥ घालूनियां तो डबीत घडू। झांकितां आवाज होई जों खटू। डबी हातीं पडतां ती झटू। घराची वाट धरितसे ॥२७॥ हें तो होई न्याहारीकर्तीं। तैसेंच जंव ते लेंडीवरी निघती। तेव्हांही अमनीस रुपया देती। रागे भरती तैसेंचि ॥२८॥ ऐसे प्रति दिनीं दोन तिजला। सहा देत त्या जमलीला। पांच दादा केळकरांला। भाग्या सुंदरीला दोन दोन ॥२९॥ दहा ते पंधरा तात्याबासी। पंधरा ते पन्नास फकीरबाबांसी। आठ वांटिती गोरगरीबांसी। नित्यनेमेंसीं हें देणें ॥३०॥ असो ऐसी ही दानशीलता। मद्रासियांनीं ऐकोनि वार्ता। सहज उपजोनि अर्थस्वार्थता। भजनोपक्रमता मांडिली ॥३१॥ बाह्यतः तें भजन सुंदर। अंतरीं द्रव्याचा लोभ दुर्धर। पैसे देतात या आशेवर। राहिले सपरिवार शिर्डीत ॥३२॥ त्यांतून तिघांस मोठी हांव। बाबांनीं द्यावे बहुत द्रव्य। परि साईपदीं भजन-सद्भाव। हा एक निजभाव स्त्रियेचा ॥३३॥ पाहूनियां मेघा समोर। आनंदें एक नाचेल मोर। चंद्रालागीं जैसा चकोर। तैसाच आदर तियेचा ॥३४॥ एकदां मध्यान्हींची आरती। चालतां साई कृपामूर्ती। पाहूनि बाईची सद्भावस्थिती। दर्शन देती रामरूपें ॥३५॥ इतरांस नित्याचे साईनाथ। बाईच्या दृष्टी जानकीकांत। डोळां घळघळ अश्रु स्रवत। पाहोनि विस्मित जन झाले ॥३६॥ दोहीं हातीं वाजवी टाळी। सर्वेंच नयर्नीं आसुवें ढाळी। देखून हें अपूर्व ते वेळीं। जाहली मंडळी विस्मित ॥३७॥ ऐसा पाहोनि तो देखावा। जिज्ञासा जाहली सकळांचे जीवा। इतुका प्रेमाचा पूर कां लोटावा। अनंद व्हावा तियेसचि कां ॥३८॥ पुढें स्वपतीस तिसरे प्रहरीं। आपण होऊन आनंदनिर्भरीं। रामदर्शन-नवलपरी। वदे आचरित साईंचे ॥३९॥ नीलोत्पलदलश्याम। भक्तकामकल्पद्रुम। तो हा भरताग्रज सीताभिराम। दाशरथी राम मज दिसला ॥४०॥ किरीटकुंडलमंडित वनमाला विराजित। पीनवास चतुर्हस्त जानकीनाथ मज दिसला ॥४१॥ शंख-चक्र-गदाधर। श्रीवत्सलांछन

कौस्तुभहार। तो हा पुरुषोत्तम परात्पर। रूपमनोहर देखिला। ॥४२॥ म्हणे हा मानवरूपधारी। असामान्य लीलावतारी। जानकीजीवन मनोहारी। धनुर्धारी मज दिसला। ॥४३॥ फकीर दिसो हा बाह्यात्कारी। भिक्षाही मागो दारोदारी। जानकीजीवन मनोहारी। धनुर्धारी मज दिसला। ॥४४॥ असो हा अवलिया उपराउपरी। कोणास कैसाही दिसो अंतरी। जानकीजीवन मनोहारी। धनुर्धारी मज दिसला। ॥४५॥ बाई मोठी परमभावार्थी। पती तियेचा अत्यंत स्वार्थी। ऐसीच भोळी स्त्रियांची जाती। कैचा रघुपती ये स्थळी। ॥४६॥ मर्नी वसे जैसें जैसें। भोळ्या भाविकां आभासे तैसें। आम्हां सकळां साई दिसे। हिलाच कैसें रामरूप। ॥४७॥ ऐसे कुतर्क करूनि नाना। केली तियेची अवहेलना। विषाद नाहीं बाईच्या मना। असत्य कल्पना ती नेणे। ॥४८॥ ती पूर्वी मोठी अधिकारी। अशी तियेची आख्या भारी। होतसे रामदर्शन सुखकारी। प्रहरोप्रहरीं तियेस। ॥४९॥ पुढे जाहला द्रव्यलोभोद्भव। द्रव्यापाशीं नाहीं देव। जाहला रामदर्शनीं अभाव। ऐसा हा स्वभाव लोभाचा। ॥५०॥ साईस हें तों सर्व अवगत। जाणूनि तिचें सरलें दुरित। पुनरपि रामदर्शन देत। पुरवीत हेत तियेचा। ॥५१॥ असो पुढे तेच रात्री। कैसी वर्तली नवलपरी। गृहस्थ देखे निद्रेमाझारीं। स्वप्न भारी भयंकर। ॥५२॥ आपण आहोत एका शहरी। पोलीस एक आपणा धरी। मुसक्या बांधून आंवळी करकरी। टोके निजकरीं मागें उभा। ॥५३॥ तेथेंच एक पिंजरा ते जागीं। निकट तयाचिया बाह्यभारीं। साईही सर्व पहावयालारीं। उभेच कीं उगी निश्चल। ॥५४॥ पाहूनि महाराज संनिधारीं। जोडूनियां दोनी पाणी। करोनियां मुख केविलवाणी। दीनवाणी तंव वदे। ॥५५॥ बाबा आपुली कीर्ति ऐकूनि। पातलों असतां आपुले चरणी। प्रसंग हा कां आम्हांलागूनि। तुम्हीही असूनि प्रत्यक्ष। ॥५६॥ महाराजीं प्रत्युत्तर दिघलें। “कृतकर्म अवघें पाहिजे भोगिलें”। गृहस्थ अति विनीत बोले। कांहीं न केलें ऐसें म्यां। ॥५७॥ या जन्मीं तरी कांहीं न केलें। जेणें हें ऐसें संकट गुजरलें। तयावरी महाराज बोलले। “असेल केलें जन्मांतरीं”। ॥५८॥ दिघलें मग प्रत्युत्तर तेणें। मागील जन्माचें मी काय जाणें। असलें तरी तें आपुले दर्शनें। भस्म होणें आवश्यक। ॥५९॥ होतां आम्हां आपुलें दर्शन। अग्नीपुढे जैसें तृण। तैसें तें समूल भस्म होऊन। कैसा न त्यापासून मुक्त मी। ॥६०॥ तंव महाराज वदती तयास। “ऐसा तरी आहे काय विश्वास”। होय म्हणतां गृहस्थास। डोळे मिटावयास आज्ञापिती। ॥६१॥ आज्ञेप्रमाणे डोळे मिटूनि। उभाच आहे तंव तत्कर्णी। धाडदिशीं जैसें पडलें कोणी। आवाज श्रवणी ऐकिला। ॥६२॥ आवाज कार्नीं पडलां दचकला। डोळे उघडूनि पाहूं लागला। आपण बंधनिर्मुक्त दिसला। पोलीस पडला रक्तबंबाळ। ॥६३॥ तेणें मर्नी अत्यंत घाबरला। महाराजांकडे पाहूं लागला। हांसून मग ते म्हणती तयाला। “भला सांपडलास तूं आतां”। ॥६४॥ आतां येतील अमलदार। पाहून येथील सर्व प्रकार। तूंच दांडगा म्हणतील अनिवार। पुनः गिरफदार करतील”। ॥६५॥ मग तो गृहस्थ वदे तत्त्वतां। बाबा आपण खरेंच बोलतां। कसेंही करा सोडवा आतां। दिसेना त्राता तुम्हांवीण। ॥६६॥ ऐसें ऐकूनि साई वदती। “पुनश्च लावीं नेत्रपातीं”। तैसें करूनि डोळे जों उघडिती। नवल स्थिती आणिक। ॥६७॥ आपण पिंजऱ्याचे बाह्यदेशीं। महाराज साई आपुलेपाशीं। घातलें साष्टांग नमन त्यांसी। बाबा मग पुसती तयातें। ॥६८॥ “आतांचा तुझा नमस्कार। आणि यापूर्वीं जे घालीस निरंतर। आहे काय दोहींत अंतर। करून विचार सांगें मज”। ॥६९॥ तंव तो गृहस्थ देई उत्तर। जमीन-अस्मानाचें अंतर। केवळ द्रव्यार्थ पूर्वनमस्कार। सांप्रत परमेश्वरभावानें। ॥७०॥ पूर्वीं कांहींही भाव नव्हता। इतकेंच नव्हे मुसलमान असतां। आपण आम्हां हिंदूंस ब्रष्टवितां। होता चिर्तीं हा रोष। ॥७१॥ तयावरी बाबा पुसती। “नाहीं काय तुझिया चिर्तीं। मुसलमानाच्या देवांची भक्ती”। नाहीं म्हणती गृहस्थ। ॥७२॥ पुसती बाबा तयालागूनि। “पंजा नाहीं का तुझिया सदनीं। पूजीत नाहींस का ताबुताचे दिनीं। पाहीं मर्नीं विचारूनि। ॥७३॥ ‘काड-बिबी’ ही आहे सदनीं। लग्नकार्यासी तिजला पूजूनि। तुष्टवितोस ना मानपानीं। मुसलमानी दैवत हें”। ॥७४॥ होय म्हणूनि मान्य करितां। आणिक काय इच्छा पुसतां। निजगुरु रामदास दर्शनता। उपजली आस्था गृहस्था। ॥७५॥ महाराज मग तयाप्रती। मागें वळून पहा म्हणती। मग जों मागें वळून पाहती। समर्थ मूर्ती सन्मुख। ॥७६॥ पडतांच समर्थाचे पार्यं। अदृश्य जाहले ठांईचे ठार्यं। मग तो जिज्ञासापूर्वक पाहीं। आणिक कांहीं विचारी। ॥७७॥ बाबा आपुलें जाहले वय। म्हातारा हा दिसतो काय। आहे आपणा ठावा काय। आयुर्दाय आपुला। ॥७८॥ काय वदसी मी म्हातारा आहे। माझिया सवें धांवूनि पाहें। म्हणोनि साई जों धांवताहें। हा लागलाहे माघारा। ॥७९॥ महाराज सवेग धांवतां। धूळोरा जो उसळला वरता। तेच संधीस पावले अदृश्यता। पावली जागृतता गृहस्थास। ॥८०॥ असो तो जें लाधला जागृती। मर्नीं विचारितां स्वप्नस्थिती। तात्काळ पालटली चित्तवृत्ती। वानी महती बाबांची। ॥८१॥ पाहूनि ऐसी चमत्कृती। साईपदीं जडली भक्ती। बाबांविषयीं संशयवृत्ती। मावळली परिस्थिती पूर्वील। ॥८२॥ पाहूं जातां अवघे स्वप्न। परि तीं उत्तरें आणि ते प्रश्न। ऐकूनि श्रोतां करावा ग्रहण। भावार्थ गहन आंतील। ॥८३॥ हा प्रश्नोत्तर-अनुवाद। मद्रासी पावला परमबोध। विराला साईसंबंधीं विरोध। हास्यविनोदरूपानें। ॥८४॥ दुसरे दिवशीं प्रातःकाळीं। मंडळी मशिदीं दर्शना आली। दोन रुपयांची बर्फी दिघली। कृपा केली साईनाथें। ॥८५॥ तैसेच पल्लवचे रुपये दोन। बाबांनीं तयां समतां देऊन। घेतलें कांहीं दिवस ठेवून। भजन-पूजन चाललें। ॥८६॥ पुढे कांहीं काळ क्रमिला। निघाली मंडळी जाण्याला। नाहीं जरी बहु पैसा लाधला। भरपूर लाभला आशीर्वाद। ॥८७॥ “अल्ला मालिक बहोत देगा। अल्ला तुम्हारा अच्छा करेगा”। पुढे हेंच कीं आलें उपेगा। लागले मार्गा ते जेव्हां। ॥८८॥ साईचिया आशीर्वचनीं। साईची आठवण ध्यानीं मर्नीं। मार्ग चालतां दिवसरजनीं। दुःख ना स्वप्नीं तिळभरी। ॥८९॥ घडली आशीर्वादानुरूप। यथासांग यात्रा अमूप। वाटेस न होतां यत्किंचित ताप। पातले सुखरूप निजगृहा। ॥९०॥ मर्नीं चिंतिल्या होत्या एका। त्या घडून, घडल्या यात्रा अनेका। वानीत साईवचनकौतुका। आनंद सकळिकां अनुपम। ॥९१॥ शिवाय संतावें आशीर्वचन। “अल्ला अच्छा करील” हें वचन। अक्षरें अक्षर सत्य होऊन। मनोरथ पूर्ण जाहला। ॥९२॥ ऐसे ते समस्त तीर्थोपासक। भगवद्भक्त मद्रासी लोक। सकळ सत्त्वस्थ सात्त्विक। बंधमोचक साई त्यां। ॥९३॥

ऐसीच सुरस आणिक कथा। सांगतो परिसिजे सादर श्रोतां। भक्तिभावें श्रवण करितां। आश्चर्य चित्ता प्रकटेल। १४॥
भक्तकाजकल्पद्रुम। कैसे सप्रेम भक्तांचे काम। पुरवीत अविश्रम सर्वदा। १५॥ ठाणे जिल्ह्यांत वांद्रे शहर। तत्रस्थ एक भक्तप्रवर।
रघुनाथराव तेंडुलकर। चतुर-धीर बहुश्रुत। १६॥ सदा आनंदी मोठे प्रेमी। विनटले साईंचे पादपद्मी। तेथील बोधमकरंदकार्मी।
अखंड नार्मी गुणगुणत। १७॥ रूप देऊनि 'भजनमाला'। वर्णिली जयांनी साईलीला। ती भक्तिप्रेमें वाचील त्याला। साईंच पावला
पावली। १८॥ सावित्री नामें तयांचे कलत्र। बाबू तयांचा ज्येष्ठ पुत्र। पहा तयांचा अनुभव विचित्र। परिसा तें चरित्र
साईंचे। १९॥ एकदां बाबू साशंकितमन। वैद्यकीय पाठशाळेमधून। घेऊन परदेशीय वैद्यकी शिक्षण। परीक्षेलागून बैसेना। १००॥
तयानें रात्रीचा दिवस करून। अभ्यास केला अति कसून। सहज ज्योतिष्यास केला प्रश्न। परीक्षेत उत्तीर्ण होईन कां। १०१॥
चाळूनि पंचांगाचीं पानें। ज्योतिषी पाही ग्रहांचीं स्थानें। राशी नक्षत्रे मोजूनि बोटानें। सविंत मुद्रेने अवलोकी। १०२॥ म्हणे
केलात परिश्रम थोर। परि ये वर्षी न ग्रहांचा जोर। पुढील वर्ष फार श्रेयस्कर। परीक्षा निर्धोर ते वर्षी। १०३॥ बैसून परीक्षेस
काय सार्थक। होणार जरी श्रम निरर्थक। विद्यार्थ्यांने हा घेतला वचक। तेणे तो दचकला मनासी। १०४॥ पुढे तया विद्यार्थ्याची
माता। अल्यावकाशीं शिर्डीस जातां। नमितां साईचरण माथां। कुशल वार्ता चालल्या। १०५॥ निघाली तैंही ही कथा।
करुणावचर्नीं बाबांसी प्रार्थितां। म्हणे मुलगा परीक्षेस बसता। असती अनुकूलता ग्रहांची। १०६॥ पत्रिका पाहिली ज्योतिष्यांहीं।
म्हणती यंदा योग नाही। असून अभ्यासाची तयारीही। मुलगा न जाई परीक्षेस। १०७॥ तरी बाबा ही काय ग्रहदशा। यंदा अशी
कां ही निराश। पडेल एकदां पदरीं परीक्षा। ऐसी बहु आशा समस्तां। १०८॥ ऐकून बाबा वदले वचन। "सांगे तयास माझें
मान। पत्रिका ठेवीं गुंडाळून। बैसे जा स्वरथमन परीक्षे। १०९॥ नादा कुणाच्या लागूं नका। जन्मपत्रिका पाहूं नका। सामुद्रिका
विश्वासूं नका। चालवा निका अभ्यास। ११०॥ म्हणावे मुलास येईल यश। स्वरथचित्ते परीक्षेस बैस। होऊं नको असा निराश।
ठेवीं विश्वास मजवरी"। १११॥ असो बाबांची आज्ञा घेऊनि। आई परतली ग्रामालागूनि। मुलास बाबांचा निरोप कथूनि। उत्साहें
जननी आश्वासी। ११२॥ ऐसा तो साईचवचनोल्हास। मुलगा बैसला परीक्षेस। उत्तरेंही लेखी प्रश्नांस। यथावकाश
दिघलीं। ११३॥ लेखी परीक्षा पूर्ण झाली। उत्तरेंही संपूर्ण लिहिली। परि आत्मविश्वासे घेरली। संशाये चळली
स्थिरबुद्धी। ११४॥ असतां लिहिलीं सम्यगुतरें। उत्तीर्ण व्हावया तितुकीं पुरे। परि विद्यार्थ्या वाटे ते अपुरें। सोडिला धीर
तयानें। ११५॥ वस्तुतः लेखी परीक्षेत पास। होता तरी त्यास वाटे मी नापास। तेणे होऊन तो उदास। तोंडी परीक्षेस
बैसेना। ११६॥ तोंडी परीक्षेस आरंभ झाला। प्रथम दिवस तैसाच गेला। दुसरे दिवशीं एक स्नेही आला। विद्यार्थी देखिला
भोजनस्थित। ११७॥ म्हणे ही काय आश्चर्यता। परीक्षकाला तुझी चिंता। म्हणे जा पाहून ये आतां। तेंडुलकर नव्हता कां
काल। ११८॥ लेखी परीक्षेत तो नापास। तया तोंडीचे किमर्थ सायास। म्हणून घरीं तो बैसला उदास। स्पष्ट मीं तयास
सांगितले। ११९॥ तेव्हां परीक्षक वदे तूं जाई। असेल तैसा घेऊन येई। "लेखी परीक्षेत पास" ही देई। आनंददायी खबर
त्या। १२०॥ मग तो आनंद काय पुसावा। केला महाराज साईचा धांवा। न घेतां एक क्षणाचा विसांवा। उल्हासभावें
धांवला। १२१॥ असो पुढे जाहले गोड। परीक्षेची पुरली होड। दिघली दृढ निजपदीं जोड। साईंनीं कोड पुरवूनि। १२२॥
दळावयाच्या जात्याचा खुंट। हालहालवूनि बसविती घट। तैसीच गुरुपदनिष्ठेची गोष्ट। हालवूनि चोखट साई करी। १२३॥ ऐसें
न कोणा केव्हांही कथिती। जेणे न हालेल चित्तवृत्ती। हे तों बाबांची नित्य प्रचीती। निष्ठा ये रीतीं दृढ करिती। १२४॥ चालूं
जातां कथिल्या वाटे। आरंभीं आरंभीं गोड वाटे। पुढे ऐसे पसरितील सराटे। काटेच कांटे चोंहीकडे। १२५॥ मग त्या निष्ठेस
फुटतील फांटे। सहज नीं संशय दाटे। किर्थ साई या आडवाटे। आणी हें वाटे मनाला। १२६॥ परि हें ऐसें जेथें वाटे। तेथेंच
श्रद्धा धरा नेटे। कसोटीच हीं प्रत्यक्ष संकटें। तेणेंच पैठे दृढ श्रद्धा। १२७॥ देऊनियां संकटां तोंड। करितां साईस्मरण अखंड।
होती सकळ अपाय दुखंड। शक्ती ही प्रचंड नामाची। १२८॥ हेंच या अंतरायांचे प्रयोजन। तेंही करी साईंच निर्माण। तेव्हांच
घडेल साईस्मरण। संकटोपशमनही तेव्हांच। १२९॥ असो याच मुलाचे वडील। भक्त बाबांचे अति प्रेमळ। धीर उदार सत्त्वशील।
गात्रें शिथिल जाहलीं। १३०॥ प्रसिद्ध परदेशीय व्यापारी। पेढी जयांची मुंबई शहरीं। इमानें इतबारें तयांचे पदरीं। केली नोकरी
तयांनीं। १३१॥ पुढे होतां वृद्धापकाळ। नेत्रांस येऊं लागली झांकळ। इंद्रियें निजकार्यी विकळ। वांछिती निश्चळ आवाम। १३२॥
काम कराया उरली न शक्ती। म्हणून सुधारावया प्रकृती। रघुनाथराव रजा घेती। स्वरथ विश्रांती भोगिती। १३३॥ पुढे ती रजा
संपूर्ण भरली। नाहीं पूर्ण विश्रांती लाभली। म्हणून मागूती अर्जी लिहिली। रजा प्रार्थिली आणिक। १३४॥ अर्जी देखूनियां उपरी।
अपेक्षित रजेची शिफारस करी। परि त्या पेढीचे वरिष्ठाधिकारी। पूर्ण विचारी दयालू। १३५॥ धनी मनाचा उदार। पाहूनि आपुला
इमानी चाकर। देई प्रेमाची अर्धी भाकर। पुढील चरितार्थ चालावया। १३६॥ ऐसी ही सरकारी पद्धत। उत्तम पेढ्याही
प्रसंगोपात। प्रामाणिक सेवकांनिमित्त। उत्तेजनार्थ अवलंबिती। १३७॥ परि ही भाकर माझा धनी। देईल काय मजलागूनि। पडेन
जेव्हां मी बेकार होऊनि। ऐसिया चिंतनीं पडले ते। १३८॥ दीडशें अवघा माझा पगार। पाऊणशेंच्या पेन्शनावर। पडेल
दिनचर्येचा भार। मनांत विचार घोळत। १३९॥ परि पुढे जाहली मौज। पहा बाबांचे नवल भोज। रघुनाथरावांचे कुटुंबा हितगुज।
पुसती तें चोज परिसिजे। १४०॥ अखेरचा हुक्कूम व्हावया आर्धी। असतां पंधरा दिसांचा अवधी। जाऊनि तियेच्या स्वज्ञामधीं।
पुसती बुद्धी तियेस। १४१॥ शंभर द्यावे माझी मनीषा। पुरेल ना तव मर्नीची आशा। बाई वदे हें काय पुसा। आम्हां भरंवसा
आपुलाच। १४२॥ तिकडे ठराव अर्जीवर। रघुनाथराव इमानी नोकर। बहुत जाहली सेवा आजवर। अर्धी भाकर द्यावी
त्यां। १४३॥ मुख्ये जरी वदले शंभर। दहा दिघले आणिक वर। ऐसे हे समर्थ करुणाकर। प्रेम अनिवार भक्तांचे। १४४॥ आतां
परिसा आणिक एक। कथा सुंदर मनोरंजक। भक्तप्रेमोल्हासकारक। आनंददायक श्रोतयां। १४५॥ डॉक्टर नामें क्यापटन हाटे।

बाबांचे भक्त श्रद्धालू मोठे। बाबांनीं स्वप्नांत दर्शन पहांटे। दिघलें तें गोमटे कथानक। ॥१४६॥ हाटे राहती ग्वालेरीं। बाबांस देखती स्वप्नामाझारी। पहा बाबांची प्रश्नकुसरी। हाटेही उत्तरी काय वदती। ॥१४७॥ म्हणती बाबा मज विसरलासी काय। तात्काळ हाट्यांनीं धरिले पाय। जरी विसरलें लेंकरुं माय। तरणोपाय कैसेनि। ॥१४८॥ उटून बागेत गेले तांतडी। खुडिली ताजी वालपापडी। शिधा साहित्य दक्षिणा रोकडी। भक्तिपरवडी सिद्ध केली। ॥१४९॥ ऐसी पाहोनि सिद्धी पूर्ती। हाटे तें सूप जों समर्पू सरती। अवचित उघडलीं नेत्रपातीं। स्वप्नस्थिती हें तें कळले। ॥१५०॥ तात्काळ हाट्यांचें जाहलें मन। पदार्थ हे समस्त मिळवून। करावे बाबांस प्रत्यक्ष अर्पण। तदर्थ जाऊन शिर्डीस। ॥१५१॥ परि ते तेव्हां ग्वालेरीस। पत्र लिहिलें मुंबईस। वृत्तान्त साद्यंत कळविला स्नेह्यास। विनविलें शिर्डीस जावें स्वयें। ॥१५२॥ टपालमार्ग येर्इल पैसा। शिधा घ्यावा योग्य तैसा। शेंगा पापडीच्या सुंदर खाशा। मिळवाव्या कैशातरीही। ॥१५३॥ उरला पैका सवें न्यावा। शिध्यासमवेत बाबांस द्यावा। चरण वंदूनि प्रसाद मागावा। तो मज द्यावा पाठवून। ॥१५४॥ पैसा येतांच स्नेही निघाले। शिर्डीस जाऊन सामान घेतलें। पापडीवांचून किंचित अडलें। तें एक टोपलें तें आलें। ॥१५५॥ तें होतें जिये बाईचे माथां। तियेस बोलावून पाहूं जातां। शेंगाच पापडीच्या लागल्या हाता। अतिआश्चर्यता सकळांतें। ॥१५६॥ मग तें सर्व साहित्य आणिलें। महाराजांसी सादर केलें। त्यांनीं निमोणकरांतें दिघलें। उदयीक निवेदिलें शिजवून। ॥१५७॥ पुढे बाबा भोजना बैसतां। वरण-भातादिकां न शिवतां। शेंगाच तेवढ्या उचलून घेतां। आश्चर्य समस्तां वाटले। ॥१५८॥ शेंगाच तेवढ्या ग्रहण केल्या। त्याच तेवढ्या मुखीं घातल्या। हाट्यांना बहु आनंद झाला। वृत्तांत कळला हा तेव्हां। ॥१५९॥ जया मर्नी जैसा भाव। तैसाच कीं हा हाट्यांना अनुभव। पुढील कथेचा परिसा नवलाव। गोड लाघव साईचें। ॥१६०॥ साईहस्तस्पर्शपूत। असावा एक रुपया गृहांत। इच्छा उद्भवली हाट्यांचे मनांत। पुरवीत मनोगत तो साई। ॥१६१॥ मनाच्या वृत्ती कोट्यनुकोटी। त्यागून ओखटी धरावी गोमटी। मग पहा साईची कैंची हतवटी। उभाच पार्ठी भक्तांच्या। ॥१६२॥ होतां ऐसी सदिच्छा निर्माण। सफळ व्हावया नलगे क्षण। निघाला एक स्नेही तत्क्षण। साईदर्शनकामुक। ॥१६३॥ वृत्ती असावी मात्र गोड। नवल साई पुरवितो होड। जया सदवृत्तीची आवड। तयाचें कोड त्या हातीं। ॥१६४॥ तंव हाटे एक रुपया देती। तया स्नेह्यासी अतिप्रीतीं। म्हणती नका पळूं देऊं विस्मृती। घाला हा हातीं बाबांच्या। ॥१६५॥ स्नेही जेव्हां शिर्डीस गेले। तात्काळ बाबांचें दर्शन घेतलें। चरण तयांचे माथां वंदिले। सन्मुख बैसले बाबांचे। ॥१६६॥ दक्षिणेलार्गीं कर पसरितां। आपुली दक्षिणा दिघली प्रथमता। बाबांनीं खिशांत सुदिली अविलंबिता। काढी तो मागुता हाट्यांची। ॥१६७॥ तोही रुपया जोडूनि कर। ठेवी बाबांचे करतलावर। म्हणे ही दक्षिणा मजबोरोबर। हाटे डॉक्टर पाठविती। ॥१६८॥ हा साई सर्वहृदयवासी। हाटे जरी ग्वालेरनिवासी। जाणूनि मनीषा तयांचे मानसीं। बैसले रुपयासी न्याहाळीत। ॥१६९॥ होऊनियां प्रेमोन्मुख। बाबा रुपया धरिती सन्मुख। नवल अवलोकिती लावोनि टक। लोक टकमक देखती। ॥१७०॥ दक्षिणांगुष्ठे वरचेवरी। उडवूनि झेलिती बाबा निजकरीं। ऐसी क्रीडा करूनि क्षणभरी। रुपया करीत ते परत। ॥१७१॥ म्हणती “हा ज्याचा त्यास देई। सवें हा उदीचा प्रसाद नेई। नलगे आम्हांस तुझें कांहीं। स्वरथ राहीं म्हणें तया”। ॥१७२॥ घालूनि लोटांगण बाबांचे पायीं। उदीप्रसाद पाठवूनि ठायीं। घेऊनि बाबांची आज्ञा तो स्नेही। आला निजगृहीं ग्वालेरीस। ॥१७३॥ आलियावरी ग्वालेरीतें। रुपया देऊनि डॉक्टरांतें। कळविलें सकळ वृत्तांतां। दाटलें भरतें हाट्यांतें। ॥१७४॥ म्हणे मर्नी जैसा हेत। केला होता जैसा संकेत। जाणोनि माझें मनोगत। पुरविला मनोरथ बाबांनीं। ॥१७५॥ ऐसें वाटलें हाट्यांचे मना। परि ही तरी त्यांची कल्पना। कोण जाणील संतांची योजना। प्रयोजना तयांच्या। ॥१७६॥ हें जरी म्हणावें निश्चित। तीच पहा दुसरी प्रचीत। ती तों याहून विपरीत। ज्याचें मनोगत त्या ठावें। ॥१७७॥ एकाचा रुपया परत देती। एकाचा तो खिशांत सुदती। कारण काय वदावें निश्चिरीं। काय यितीं बाबांच्या। ॥१७८॥ त्यांचीं कारणें तयांस ठावीं। आपण केवळ मौज पहावी। ऐसी गोड संधी न दवडावी। कथा परिसावी ये अर्थी। ॥१७९॥ एकदां वामन नार्वेकर। जयांस बाबांचे प्रेम अपार। आणिला एक रुपया सुंदर। भक्तिपुरःसर अर्पया। ॥१८०॥ एका बाजूस कोरिली होती। राम लक्ष्मण सीतासती। दुजिया बाजूस रम्य मूर्ती। होता मारुती बद्धांजळी। ॥१८१॥ तया अर्पणीं पोटीं हेत। हस्तस्पर्शपार्ठीं तो परत। मिळावा उदीप्रसादासहित। म्हणून हस्तांत ठेविला। ॥१८२॥ कोणा मर्नी काय हृदगत। बाबा हें तों सकळ जाणत। तरी तो रुपया पडतां हस्तांत। तात्काळ खिशांत सुदिला। ॥१८३॥ वामनरावांचा मानस। माधवरावांनीं कळविला बाबांस। रुपया परत करावयास। विनविलें तयांस अत्यंत। ॥१८४॥ “त्याला कसला द्यावयाचा। आपणांसचि तो ठेवावयाचा”। वदले बाबा स्पष्ट वाचा। वामनरावांच्या समक्ष। ॥१८५॥ “तरीही तो देईल। रुपये पंचवीस याचें मोल। हा मी यासी देईन बदल”। म्हणाले बोल तयाला। ॥१८६॥ मग त्या एका रुपयालार्गीं। वामनरावानें लागवेगीं। तेही मिळवून जागोजार्गीं। बाबांलार्गीं दिघलें। ॥१८७॥ तेही पूर्ववत खिशांत ठेविलें। म्हणती रुपयांचे ढिगार लाविले। तरी त्या रुपयासवें न तोले। उणें ते मोलें तयापुढें। ॥१८८॥ म्हणती शामा हा तूं घेई। असूं दे हा आपुले संग्रहीं। देव्हाच्यामार्जीं ठेवून देई। करीत जाई पूजन। ॥१८९॥ आतां हें ऐसें काय करितां। विचारावयाची कोणास सत्ता। साई योग्यायोग्य जाणता। देता घेता समर्थ। ॥१९०॥ असो आतां ही कथा आटपतां। विसांवा देऊं श्रोतयां चित्ता। जेणे मनन आणि निदिध्यासता। कथा परिसतां घडावी। ॥१९१॥ केलें काय ऐकलें श्रवण। पचनीं न पडे मननावीण। वरी न घडतां निदिध्यासन। श्रवण निष्कारण होईल। ॥१९२॥ तरी हेमाड साईसी शरण। मस्तकीं धरी साईचे चरण। सकळ साधनांचे हें साधन। पुढील निवेदन पुढारां। ॥१९३॥ स्वस्ति श्रीसंतसज्जनप्रेरिते। भक्तहेमाडपंतविरचिते। श्रीसाईसमर्थसच्चरिते। स्वप्नकथाकथनं नाम एकोनत्रिंशत्तमोऽध्यायः संपूर्णः।।।

